



राजभवन सूचना परिसर, उत्तराखण्ड  
प्रेस विज्ञप्ति

राजभवन देहरादून 19 अक्टूबर, 2019

राज्यपाल श्रीमती बेबी रानी मौर्य ने शनिवार को राजपुर रोड स्थित सेंट जोसेफ एकेडमी के 85वें वार्षिक समारोह में बतौर मुख्य अतिथि प्रतिभाग किया। कार्यक्रम को सम्बोधित करते हुये राज्यपाल श्रीमती मौर्य ने कहा कि सेंट जोसेफ एकेडमी ने शिक्षा के क्षेत्र में अपने अमूल्य योगदान से देहरादून के गौरव में वृद्धि की है। विद्यालयों का देश के निर्माण व प्रगति में महत्वपूर्ण योगदान है। देश का भविष्य गुणवत्तायुक्त शिक्षा पर निर्भर करता है। लेकिन छात्र-छात्राओं के व्यक्तित्व के बहुमुखी विकास की जिम्मेदारी सिर्फ स्कूलों व शिक्षकों की नहीं है। इस कार्य में माता-पिता की भी महत्वपूर्ण भूमिका है। राज्यपाल श्रीमती मौर्य ने कहा कि इण्टरनेट और मोबाइल के इस दौर में सही और गलत के बीच अंतर पता होना चाहिए। इण्टरनेट हर तरह के ज्ञान का भण्डार है लेकिन उसमें अपने लिए सकारात्मक और उपयोगी जानकारी प्राप्त करना एक कला है, जो विद्यार्थियों को आनी चाहिए। बच्चों को अच्छी किताबें पढ़ने की आदत डालनी चाहिए। महापुरुषों की जीवनी अवश्य पढ़नी चाहिये और उनके जीवन से सीखना चाहिये। स्वामी विवेकानंद, महात्मा गाँधी, बाबा साहब आंबेडकर और डॉ० कलाम के जीवन पर आधारित किताबें प्रत्येक विद्यार्थी को पढ़नी चाहिए।

राज्यपाल ने कहा कि बच्चों को अच्छी शिक्षा देने के साथ ही उन्हें सामाजिक कार्यों व पर्यावरण संरक्षण से भी जोड़ना होगा। वास्तव में हमारा अस्तित्व ही पर्यावरण पर निर्भर करता है। हमें पर्यावरण संरक्षण को सर्वोच्च महत्व देना होगा। बच्चे अपने दैनिक जीवन में छोटे-छोटे प्रयासों से भी पर्यावरण संरक्षण में योगदान दे सकते हैं। सिंगल यूज प्लास्टिक का त्याग करके, अपने जन्मदिवस पर

वृक्षारोपण करके और छुट्टी के दिनों में स्वच्छता हेतु श्रमदान करके, बच्चे भी पर्यावरण के सजग प्रहरी बन सकते हैं। राज्यपाल श्रीमती मौर्य ने इस अवसर पर मेधावी छात्र-छात्राओं को सम्मानित किया।

इस अवसर पर सेंट जोसेफ एकेडमी के प्रिंसिपल श्री जयसीलन एस, शिक्षक, छात्र-छात्राएं एव अभिभावक उपस्थित थे।

.....0.....